

മനുഷ്യനോടുള്ള ദൈവത്തിന്റെ ആദ്യ സന്ദേശങ്ങൾ

ഉൽപ്പത്തി 1 മുതൽ 11 വരെയുള്ള അദ്ധ്യായങ്ങളിൽ നിന്നും 40 സന്ദേശങ്ങൾ(ഭാഗം 3)

സാക് പുനൻ

WFTW Malayalam 5 June 2011

www.jeevamozhikal.org

21. നമ്മുടെ ഹൃദയത്തിലെ വിശ്വാസത്തിന്റെ അടിസ്ഥാനത്തിലാണ് ദൈവം നമ്മെ അംഗീകരിക്കുന്നത് (ഉല്പ.4:4,5). ദൈവം ഹേബേലിനേയും അവന്റെ യാഗത്തേയും അംഗീകരിച്ചു. തനിക്കുള്ളതിൽ വെച്ച് ഏറ്റവും വിശിഷ്ടമായത് ദൈവത്തിന് സമർപ്പിക്കുക വഴി തന്റെ വിശ്വാസം അവൻ തെളിയിച്ചു. എന്നാൽ കായീൻ കേവലം ഒരു യാഗം കഴിക്കണമെന്ന് കരുതി എന്തോ ചിലത് അർപ്പിച്ചു എന്നു മാത്രം. ഒരു വിശ്വാസിയായ മനുഷ്യൻ തന്റെ ജീവിതത്തിലെ ഏറ്റവും മികച്ചതടക്കം എല്ലാം ദൈവത്തിന് സമർപ്പിക്കുന്നു.

22. കോപവും അസുയയും സൂക്ഷിക്കുക (4:5,6) ദൈവം കായീനോട് ചോദിച്ചു “നീ കോപിക്കുന്നതെന്ത്? നിന്റെ മുഖം വാടുന്നതുമെന്ത്?” അവിടുന്ന് നമ്മോടും ഇതേ ചോദ്യങ്ങൾ തന്നെ ചോദിക്കും. അസുയ കായീനെ നശിപ്പിച്ചു. ദാവീദിന്റെ ജനസമ്മതി കണ്ടിട്ട് ശൗൽ രാജാവും ഇതിനാൽ നശിച്ചു.

23. പാപം നാം വിചാരിക്കുന്നതിലും അടുത്താണ് (4:7). പാപം ഒരു സിംഹത്തേയോ കടുവയേയോ പോലെ നമ്മുടെ ഹൃദയ വാതിൽക്കൽ പതുങ്ങി കിടക്കുകയാണ്. പാപം നമ്മുടെ വളരെ അടുത്തുണ്ട് എന്ന് തിരിച്ചറിഞ്ഞാൽ നാം എല്ലായ്പ്പോഴും ജാഗ്രതയുള്ളവരായിരിക്കും.

24. നാം ജയാളികളായിരിക്കുവാൻ ദൈവം ആഗ്രഹിക്കുന്നു (4:7). നാം പാപത്തിന്റെ മേൽ അധികാരം നടത്തണമെന്നാണ് ദൈവമാഗ്രഹിക്കുന്നത്. മനുഷ്യന് പരിശുദ്ധാത്മാവിനെ നൽകുന്നതിനു മുമ്പേ അവിടുന്ന് കായീനോട് പറഞ്ഞത് അതാണ്. പരിശുദ്ധാത്മാവിന്റെ സഹായം കൂടാതെ പുറമെയുള്ള പാപങ്ങളെ ജയിക്കാം. എന്നാൽ ഉള്ളിലുള്ള പാപങ്ങളെ ജയിക്കുവാൻ പരിശുദ്ധാത്മാവിന്റെ ശക്തിയിലൂടെയേ സാധിക്കൂ.

25. നമ്മുടെ സഹ വിശ്വാസികളെ കുറിച്ച് നമുക്കുത്തരവാദിത്വമുണ്ട് (4:9) നമ്മുടെ ഇടതു കയ്യൊന്നു മുറിഞ്ഞാൽ അത് കെട്ടുന്നതിന് വലതു കൈ ഉടനെ സഹായിക്കും. ക്രിസ്തുവിന്റെ ശരീരമാകുന്ന സഭയിൽ ഒരംഗം കഷ്ടത അനുഭവിക്കുമ്പോൾ എല്ലാവരും കഷ്ടത്തിലാകുന്നു. ഒരംഗം സന്തോഷിക്കുമ്പോൾ എല്ലാവരും സന്തോഷിക്കുന്നു. ഒരു ഫുട്ബോൾ മൽസരത്തിൽ ടീമിലെ ഒരംഗം ഗോളടക്കുമ്പോൾ ടീം അംഗങ്ങളെല്ലാവരും ഒരുമിച്ച് സന്തോഷിക്കുന്നു. ഒരു പ്രാദേശിക സഭയിൽ ആരോടെല്ലാം നാം അടുത്ത് ബന്ധപ്പെടുന്നുണ്ടോ അവരെ കുറിച്ച് നമുക്ക് ഒരുത്തരവാദിത്വമുണ്ട്.

26. നാം ചെയ്യുന്ന എല്ലാ പ്രവൃത്തിക്കും ദൈവത്തോട് കണക്ക് ബോധിപ്പിക്കേണ്ടതുണ്ട് (4:10). നാം മറ്റുള്ളവരോട് ചെയ്യുന്ന ദ്രോഹം ദൈവത്തോട് നിലവിളിക്കുന്നു. നമ്മുടെ പാപങ്ങൾ ആരും ഒരുപക്ഷേ കാണുകയില്ലായിരിക്കാം. എന്നാൽ ദൈവം നമ്മോട് അതിന് കണക്കു ചോദിക്കും. അതിനാലാണ് നാം ദൈവത്തോട് സത്യസന്ധമായി നമ്മുടെ പാപങ്ങളെ ഏറ്റു പറയേണ്ടി വരുന്നത്. പ്രത്യേകിച്ച് നാം രഹസ്യത്തിൽ ചെയ്ത പാപങ്ങളെ. ഒരു നാൾ ദൈവത്തെ കണ്ടുമുട്ടുന്നതിന് മുമ്പ് ഇപ്പോൾ തന്നെ നാമത് ചെയ്യണം.

27. നിങ്ങൾക്ക് മാത്രം ദോഷമുണ്ടാകുന്ന പാപത്തേക്കാൾ ഗുരുതരമാണ് മറ്റുള്ളവർക്കെതിരെയുള്ള പാപങ്ങൾ (4:11). ആദാമിനെ അവന്റെ പാപനിമിത്തം ദൈവം ശപിച്ചില്ല. പകരം

നിലത്തെയാണ് ശപിച്ചത്. കാരണം ആദാമിന്റെ പാപം അവനു മാത്രം ദോഷം വരുത്തുന്നതായിരുന്നു. എന്നാൽ കായീനെ ദൈവം ശപിച്ചു. മദ്യത്തിനും മയക്കുമരുന്നിനും അടിമയായവൻ സ്വന്തം ശരീരത്തെ മാത്രമാണ് നശിപ്പിക്കുന്നത്. എന്നാൽ പരദുഷണം പറയുന്നവനും തന്റെ കോപം പ്രകടിപ്പിക്കുന്നവനും മറ്റുള്ളവരെ ദ്രോഹിക്കുന്നു. അതിനാൽ അവൻ ഒരു മയക്കുമരുന്നിന്റെ അടിമയേക്കാൾ മോശപ്പെട്ടവനാണ്. എന്നാൽ ആരും ഇത് വിശ്വസിക്കുന്നില്ല.

28. നാം വിതയ്ക്കുന്നത് നാം കൊയ്യും (4:12). കായീനെ അവന്റെ പാപം നിമിത്തം അലഞ്ഞു തിരിഞ്ഞു നടക്കുന്നവനാക്കി ശിക്ഷിച്ചു. പല ക്രിസ്ത്യാനികളും ഇങ്ങനെ അലഞ്ഞു തിരിഞ്ഞു നടക്കുന്നവരാണ്. അവർക്ക് ഒരു സഭയേയും സ്വന്തം ഭവനമായി കണ്ട് ഇഴുകി ചേരാൻ സാധിക്കുന്നില്ല. അവർ ആരുടേയും അധികാരങ്ങൾക്ക് കീഴടങ്ങാതെ സ്വതന്ത്രരായിട്ടിരിക്കുന്നു. അത് ഒരു ശാപത്തിന്റെ ഭാഗമാണ്. ഇതിന്റെ അടിസ്ഥാനകാരണം നിഗളം ഒന്ന് മാത്രമാണ്.

29. പ്രതികാരം ദൈവത്തിന് മാത്രമുള്ളതാണ് (4:15). ആരോടും നാം പ്രതികാരം ചെയ്യരുത് (റോമ.12:19). ദോഷം പ്രവർത്തിക്കുന്നവർക്ക് അവിടുന്ന് തന്നെ അവിടുത്തെ സമയത്ത് അവിടുത്തെ രീതിയിൽ പകരം ചോദിച്ചുകൊള്ളും. തിന്മയെ നന്മയാൽ ജയിക്കുക എന്നതാണ് നമുക്കുള്ള വിളി. അലക്സാണ്ടർ പൗലോസിനെ വളരെ ദ്രോഹിച്ചു. എന്നാൽ അവൻ അലക്സാണ്ടറെ നേരിടുവാൻ ദൈവത്തെ ഏൽപ്പിക്കുകയാണ് ചെയ്തത് (2തിമോ.4:14).

30. നമ്മുടെ മക്കൾക്ക് നാം മാതൃകയാകണം. കായീൻ ഹാബേലിനെ കൊന്നു. കായീന്റെ സന്തതി പരമ്പരയിൽപ്പെട്ട ലാമേക്ക് മറ്റുള്ളവരെ കൊന്നു. മാതാപിതാക്കൾ വഴി തെറ്റിയാൽ മക്കളും വഴി തെറ്റും. കായീന്റെ സന്തതി പരമ്പരയിൽപ്പെട്ട മറ്റൊരാളാണ് ജൂബാൽ. അവനാണ് സംഗീത ഉപകരണങ്ങളുടെ പിതാവ്. തന്റെ സംഗീതത്താൽ അവൻ ഇന്നത്തെ പല സംഗീതജ്ഞരേയും പോലെ പിശാചിനെയാണ് മഹത്വപ്പെടുത്തുന്നത്. നമ്മുടെ മക്കളും കൊച്ചുമക്കളും നമ്മുടെ മാതൃകയാണ് സ്വീകരിക്കേണ്ടത്. അതിനാൽ നാം എപ്പോഴും താഴ്മയിലും നൂറുക്കത്തിലും നടക്കണം.

മൊഴിമാറ്റം: സാജു ജോസഫ്